

برداشت کی جائے۔ کیوں نہ ویفیر کو شیر مادر کی طرح ہضم کیا جائے۔

قصہ مختصر زکوٰۃ کا نظام اسلام کے قانونی نظامِ معیشت کا اہم ستون ہے جس سے اس کی "آزاد معیشت" سے پیدا شدہ معاشی ناہمواری کا "داخلی انتظام و انصباط" بطریقِ احسن ہو جاتا ہے۔ یہ دوسری بات ہے کہ صدیوں سے تو مسلمانوں نے اسے ذاتی خیرات کا معاملہ بنارکھا تھا۔ اپنے دور حکومت میں جزل خیاء الحق مرحوم نے اسے بڑی آن بان اور شان کے ساتھ نافذ کیا تو اس طور سے کہ بس ایک منظم بھکاری پن (Organized Beggary) کی صورت پیدا ہو گئی اور "بدنام کنندگان نکوناے چند!" کے مصدقہ زکوٰۃ کے نظام ہی کو بد نام کر کے رکھ دیا۔

اب ان شاء اللہ آئندہ صفحات میں شریعتِ اسلامی کے ان احکام اور اقدامات پر گفتگو ہو گی جن کے ذریعے آزاد معیشت کے اسلامی نظام میں "سرماہی کاری" کی فضا کو بھر پور طور پر برقرار رکھتے ہوئے "سرماہی داری" کی لعنت کو وجود میں آنے سے روکا گیا ہے، جن میں سرفہrst سود کی حرمت ہے۔

سود اور جوئے کی حرمت کی حکمت

الحمد للہ کہ اس سے قبل حسب ذیل امور کی کسی قدر وضاحت ہو چکی ہے کہ:

۱) ایمان اور احسان کی سطح پر اسلام کی تعلیمات کا نقطہ عروج "اختیاری فقر" ہے جو گویا روحاںی سو شلزم کی بلند ترین صورت ہے۔

۲) عمومی اور قانونی سطح پر اسلام کا معاشری نظام مغرب کے سرمایہ دارانہ نظام سے اس بنا پر بھی مشابہ ہے کہ اس میں بھی ملکیت، انفرادی حوصلہ مندی، آزادانہ مسابقت منڈی کی معیشت اور ملازم رکھنے اور فارغ کر دینے کے اختیار کے وہ جملہ اصول موجود ہیں جن کو رد یا نظر انداز کرنے کی تباہ پر کمیوزم کی موت واقع ہوئی اور اس کے مقابلے میں مغرب کے اس سرمایہ دارانہ نظام کو فتح حاصل ہوئی جس نے ان اصولوں کو اختیار کیا۔ اگر چہ وہ اپنی جگہ ایک نہایت ظالمانہ اور استھانی نظام ہے۔

۳) مزید برآں یہ مشابہت اس پہلو سے بھی ہے کہ مغربی سرمایہ دارانہ نظام نے اندرونی اور داخلی انصباط کی جس ضرورت کو یہ روزگاری الاؤنس یا ولیفیر یا اجتماعی انشورنس کے ذریعے پورا کرنے کی کوشش کی اسے اسلام نے اس سے کہیں اعلیٰ و ارفع اور زیادہ متوازن اور قابل عمل صورت میں زکوٰۃ کے نظام کے ذریعے باحسن وجود پورا کر دیا۔

اب آئیے کہ ہدایت خداوندی اور آسمانی شریعتوں یعنی شریعت موسویٰ اور شریعت محمدیٰ کے ان احکام پر غور کریں جن کے ذریعے خالص عقل انسانی کے اعتبار سے یہ ناممکن الحصول مقصد حاصل ہو جاتا ہے کہ "سرمایہ کاری" کی فضا کو بھر پور طور پر برقرار رکھنے کے باوجود "سرمایہ داری" کی لعنت پیدا نہ ہونے پائے۔ یعنی دولت کا ارتکاز ایک محدود حلقة میں نہ ہو بلکہ وہ پورے معاشرے میں توازن اور ہمواری کے

ساتھ گردوش کرے۔

قرآن حکیم نے اس بنیادی مقصد کو سورۃ الحشر کی ساتویں آیت کے ان مختصر ترین الفاظ میں بیان کیا ہے کہ ﴿كُنْ لَا يَكُونُ دُولَةٌ بَيْنَ الْأَعْنَيَاءِ مِنْكُمْ﴾ یعنی ”تاکہ ذوہ (سرمایہ) تمہارے امیر لوگوں ہی کے مابین گردش میں نہ رہے۔“ اس عظیم مقصد کے حصول کے لئے خالص عقل انسانی کی رسائی کی آخری منزل یا ”معراج“ یقیناً مارکس کا فلسفہ اور کیونزم کا نظام ہی تھا لیکن وہ حقائق و واقعات کی تجربہ گاہ میں ناکام ثابت ہو چکا ہے۔ لہذا اب اس کے سوا اور کوئی چارہ کا نہیں ہے کہ علامہ اقبال کے اس شعر کے مطابق کہ۔

گزر جا عقل سے آگے کہ یہ نور
چراغِ راہ ہے منزل نہیں ہے!

عقل کی کوتاہی اور درماندگی کو تسلیم کر لیا جائے اور ہدایت آسمانی کی جانب رجوع کیا جائے۔ آسمانی شریعتوں نے اس مقصد عظیم کو چند مالی معاملات کو حرام اور منوع قرار دے کر حاصل کیا ہے جن میں سے Master-Stroke کی حیثیت سود اور جوئے کی حرمت کو حاصل ہے۔ چنانچہ ان دونوں ہی کو قرآن حکیم نے شیطان لعین کی جانب منسوب کیا ہے۔ جیسے کہ سود کے بارے میں سورۃ البقرۃ کی آیت ۲۷۵ میں فرمایا:

﴿الَّذِينَ يَأْكُلُونَ الرِّبَوَا لَا يَفْوَمُونَ إِلَّا كَمَا يَقُولُمُ اللَّهُ يَتَحِبَّطُ الشَّيْطَنُ مِنَ الْمُسَى﴾

”جو لوگ سود کھاتے ہیں وہ (قیامت کے روز) نہیں اٹھیں گے مگر ان لوگوں کے مابین جنہیں شیطان نے اپنی چھوٹ کے ذریعے پاگل بنادیا ہوا!“

اور سورۃ المائدہ کی آیات ۹۰ اور ۹۱ میں شراب وغیرہ کے ساتھ ساتھ جوئے کو بھی ان ”ناپاک شیطانی کاموں“ ﴿وَرَجْسَنْ مِنْ عَمَلِ الشَّيْطَنِ﴾ میں شمار کیا گیا ہے جن کے ذریعے شیطان انسانوں میں ”عداوت اور بغض“ پیدا کرنا چاہتا ہے۔ تو اگرچہ ایک بندہ مؤمن کے لئے تohlیت اور حرمت کے معاملے میں صرف اللہ

اور رسول ﷺ کا حکم ہی آخری، قطعی اور حقیقی بات ہے جس پر مستلزم کسی عقلی اور منطقی دلیل کی کوئی حاجت نہیں ہے۔ یہی وجہ ہے کہ جب کچھ لوگوں نے یہ اعتراض وارد کیا کہ ﴿إِنَّمَا الْبَيْعُ مِثْلُ الرِّبْوَا﴾ (البقرہ: ۲۷) ”بیع بھی تور باکے مثل ہی ہے“ تو اس کے جواب میں اللہ تعالیٰ نے بیع اور ربا کے مابین فرق و تفاوت کو کسی عقلی اور منطقی دلیل کے ذریعے واضح نہیں فرمایا، بلکہ ز جراحت ملامت کے انداز میں فرمایا: ﴿وَأَحَلَ اللَّهُ الْبَيْعَ وَحَرَمَ الرِّبْوَا﴾ ”حالانکہ اللہ نے بیع کو حلال کیا ہے اور ربا کو حرام!“ (اگرچہ اس کا ایک لطیف سبب یہ بھی ہے کہ سود کے گھناؤ نے پن کو حرمت ربا کے آخری حکم کے نزول سے لگ بھگ پندرہ سال قبل سورۃ الروم کی ایک آیت میں ”عاقلاں را اشارہ کافی است!“ کے مطابق لطیف ترین اور مختصر ترین انداز میں واضح کر دیا گیا تھا، جس کا ذکر بعد میں کیا جائے گا!) تاہم چونکہ عہد حاضر میں عام طور پر لوگ عقلیت پسند سے بھی آگے بڑھ کر ”عقلیت پرست“ بن گئے ہیں، لہذا سود اور جوئے کی حرمت کی حکمت و عملت کی کسی قدر عقلی وضاحت مناسب ہے۔

اس مسئلے میں یہ خالص فلسفیانہ بحث کہ اصل عامل پیداوار محنت ہے یا سرمایہ جہاں ایک روز نامے کے کالموں کی حدود سے متجاوز ہے، وہاں انڈا پہلے تھا یا مرغی کے سوال کے مانند لا یقینی اور لا حاصل بھی ہے۔ اسی طرح کسی منفعت بخش پیداواری عمل میں کس قدر حصہ سرمائے کا ہے اور کتنا محنت کا اس کا یقینی اور حقیقی تجویز بھی قطعاً ناممکن ہے۔ اصل مسئلے کے فہم کے لئے اس سادہ ترین بنیادی حقیقت کو سامنے رکھ لینا کافی ہے کہ ہر قابل لحاظ پیداواری عمل میں دو عوامل تو اساسی اور بنیادی طور پر لازماً شامل ہوتے ہیں، یعنی محنت اور سرمایہ اور ایک تیرا عامل بھی خواہ ثانوی درجہ ہی میں سہی بہر حال کسی نہ کسی حد تک ضرور موجود ہوتا ہے، یعنی ”موقع“ یا چانس۔ اور مالی معاملات میں شریعت الہی میں حللت اور حرمت کا اصل الاصول یہ ہے کہ اس میں زیادہ سے زیادہ زور بھی انسانی محنت پر دیا گیا ہے اور زیادہ سے زیادہ تحفظ بھی اسی کو فراہم کیا گیا ہے جبکہ سرمایہ کو بروئے کار آنے کی اجازت تو دی گئی ہے لیکن حضرت سلیمان علیہ السلام

کے (مُقْرَنِينَ فِي الْأَصْفَادِ) جنات کے مانند کسی قدر پابند سلاسل کر کے تاکہ یہ پیداواری عمل میں مناسب حصہ تو ادا کرے، لیکن نہ محنت کا استھان کر سکئے نہ محنت کے بغیر محض موقع یا چانس کے رسک کے ذریعے افزائش و افزودگی حاصل کرنے کی کوشش کر سکے اس لئے کہ انہی دو ذرائع کی بنیا پر سرمایہ پوری معیشت پر آ کاس بیل کی طرح مسلط ہو جاتا ہے۔

ان میں سے جہاں تک موخر الذکر معاملے کا تعلق ہے اس کی حکمت و علت تو انہوں من اشتمس ہے، یعنی سرمایہ جب بغیر محنت کے محض موقع اور چانس کے رسک یعنی ”داؤ“ کے ذریعے کمائی کی کوشش کرتا ہے تو اس سے زیریں اور انفرادی سطح پر تو محنت و مشقت سے فرار اور حلقہ نسخے گریز کا وہ رجحان پیدا ہوتا ہے جو۔

”مے سے غرض نشاط ہے کس رو سیاہ کو

اک گونہ بے خودی مجھے دن رات چاہئے“

کے مصدقہ آور چیزوں کے استعمال کی اصل غرض و غایت ہے۔ (یہی وجہ ہے کہ قرآن حکیم نے جوئے کو سورۃ البقرۃ کی آیت ۲۱۹ اور سورۃ المائدۃ کی آیات ۹۰، ۹۱ میں ”خمر“، یعنی شراب کے ساتھ بریکٹ کیا ہے!) اور معیشت کی اجتماعی اور بالائی سطح پر اشیائے صرف کی قیتوں میں بے جواز اضافے اور ان میں اچانک کمی یا بیشی کے ذریعے منڈی کے عدم استحکام کے مہلک تباہ پیدا ہوتے ہیں۔ یہی وجہ ہے کہ شریعت نے ایک جانب جوئے سے اوپر لاثری کے قبیل کی جملہ چیزوں کو حرام مطلق قرار دیا اور دوسرا جانب مستقبل کے سودوں کے ضمن میں سخت پابندیاں محادد کردیں۔ چنانچہ بیع و شراء یعنی خرید و فروخت کی بہترین اور پسندیدہ صورت تو یہ قرار دی کہ صرف حاضر اور موجود مال کا سودا ہوتا کہ مبادله دست بدست ہو جائے، لیکن اگر کسی سماجی ضرورت کے تحت کوئی مستقبل کا سودا کیا جائے تو کل طے شدہ قیمت کا کوئی حصہ یعنی دس یا بیس فیصد نہیں بلکہ کل کی کل قیمت فوری طور پر ادا کر دی جائے تاکہ سرمایہ کو اپنی اصل قدر اور مالیت سے زیادہ کا کاروبار کرنے یعنی Over trading کا موقع نہ مل سکے (اسے فقہ اسلامی

میں ”بیع سلم“ کہتے ہیں)۔

البتہ سود کی حرمت کا معاملہ ذرا زیادہ قابل غور ہے۔ اس کی حکمت و علت کو سورۃ الروم کی آیت ۳۹ میں حدود جہا اختصار اور غایت درجہ فصاحت و بلاغت کے ساتھ بیان کر دیا گیا ہے، یعنی یہ کہ اصل حقیقت کے اعتبار سے سود یا ربا یہ ہے کہ کسی شخص کا سرمایہ کسی دوسرے شخص کے مال میں نشوونما پائے اور افزائش و افروادگی حاصل کرے۔ ﴿لِيَرْبُوا فِي أَمْوَالِ النَّاسِ﴾۔ اور یقیناً یہی سبب ہے کہ نبی اکرم ﷺ نے سود کو ”زناء“ سے تعبیر فرمایا ہے۔ اس لئے کہ زنا کی صورت میں بھی مرد کا نطفہ اپنی منکوہ بیوی کی بجائے ناجائز طور پر کسی دوسری عورت کے رحم میں پرورش پاتا ہے۔ یہ دوسری بات ہے کہ ایک شریف انسان زنا کا تخلف بھی زبان پر لانے سے پہنچتا ہے جبکہ سود کو عام طور پر ماں کے دودھ کے مانند مباح بنالیا گیا ہے، حالانکہ واقعہ یہ ہے کہ زنا کے نہ نے اثرات زیادہ تر انفرادی یا معاشرے کی زیر یہی سطح تک محدود رہتے ہیں جبکہ سود کے ذریعے ”سرمایہ داری“ کی لعنت پورے معاشرے پر آ کاس بیل کی طرح چھا جاتی ہے۔ یہی وجہ ہے کہ آنحضرت ﷺ نے سود کو زنا سے سینکڑوں گنا زیادہ قیچ قرار دیا ہے۔ چنانچہ ابن ماجہ کی روایت ہے کہ نبی اکرم ﷺ نے فرمایا:

((الرَّبَا سَبْعُونَ جُزُءٌ أَيْسَرُهَا أَنْ يَنْكِحَ الرَّجُلُ أُمَّةً)) (عن ابی هریرۃ)

”ربا کے گناہ کے ستر حصے میں جن میں سے سب سے چھوٹا اور حقریر حصہ اس کے مساوی ہے کہ کوئی شخص اپنی ماں کے ساتھ بدکاری کرے!“

اور اللہ تعالیٰ نے قرآن حکیم میں سود پر اپنی اور اپنے رسول ﷺ کی جانب سے اعلان جنگ کی بائیں الفاظ و عیدستائی ہے:

((فَإِنْ لَمْ تَفْعَلُوا فَأَذْلُوا بِحَرْبٍ مِّنَ اللَّهِ وَرَسُولِهِ)) (البقرہ: ۲۷۹)

”اور اگر تم نے ایسا نہ کیا تو اعلان جنگ سن لوا اللہ اور اس کے رسول کی طرف سے۔“

اس معاملے کو سادہ ترین انداز میں یوں بھی سمجھا جا سکتا ہے کہ اگر کوئی شخص اپنے ذاتی سرمائے سے کار و بار کر رہا ہو اور اس میں محنت بھی یا صرف اس کی اپنی ہو یا

دوسرے انسانوں سے معین روزانہ اجرت یا ماہانہ تنخواہ کے عوض، تو اس معاملے میں نہ کوئی معاشری یا مالیاتی پیچیدگی ہے نہ شرعی قدغن۔ اسی طرح اگر بہت سے لوگ اپنا سرمایہ بھی جمع کر لیں اور سب مل جل کر کام بھی کریں اور نفع و نقصان میں شریک ہو جائیں تو یہ "شراکت" بھی ہر اعتبار سے حلال و طیب ہے اور اس کی اساس پر بڑے سے بڑے پیمانے پر تجارت اور صنعت کا کام کیا جاسکتا ہے۔ اصل مسئلہ وہاں پیدا ہوتا ہے جہاں محنت کسی اور کی ہو اور سرمایہ کسی اور کا۔ چنانچہ اس معاملے میں اکبر اللہ آبادی کے اس شعر کے مصدقہ کہ۔

جہاں ہستی ہوئی محدود لاکھوں پیچ پڑتے ہیں
شریعت، عقل، منطق سب کے سب آپس میں لڑتے ہیں

اسی پیچیدگیاں پیدا ہو جاتی ہیں جو اپنی ابتدائی صورت میں تو بڑی "معلوم"؛ نظر آتی ہیں لیکن ان کے نتیجے میں معاشرے میں طبقاتی تقسیم پیدا ہو جاتی ہے اور ظلم، جبرا اور استھصال کا بازار گرم ہو جاتا ہے۔

ان پیچیدگیوں کے ضمن میں شریعتِ اسلامی کا اصل الاصول تو یہ ہے کہ اس کے نزدیک سرمایہ کو As such یعنی محض سرمائے کی حیثیت سے "کماو"، یعنی Earning Agent تسلیم کیا جانا "ناپسند" ہے۔ چنانچہ اس کی ایک انتہائی صورت کو تو اس نے سود یا ربا قرار دے کر صرف حرام مطلق ہی نہیں بلکہ اتنا حرام قرار دیا ہے کہ سوائے شرک میں نہیں اور عمل اتنا حرام نہیں ہے۔ اور ایک صورت کو سماجی ضرورت کے پیش نظر جائز ہے، یا ہے تو اس میں سرمائے کے لئے رسک کو اتنا بڑھا دیا ہے کہ محض منفعت کا طالب سرمایہ بھی اس کی جانب رخ ہی نہیں کرے گا۔

چنانچہ سود یا ربا تو یہ ہے کہ سرمایہ محض سرمائے کی حیثیت میں منفعت کا طالب ہو، نقصان کا رسک بالکل قبول نہ کرے اور منفعت بھی ایک معین شرح پر طلب کرے۔ یہ معاملہ خواہ خی خی ضرورتوں کے سلسلے میں یعنی Usury کی صورت میں ہو، خواہ کسی تجارتی یا صنعتی معاملے میں، یعنی Commercial interest کی صورت میں ہو، یکسان

طور پر حرام مطلق، اپنی شناخت میں ماں کے ساتھ بدکاری سے سینکڑوں گنا زیادہ اور اللہ اور اس کے رسول ﷺ کے ساتھ جنگ کے مترادف ہے! اس لئے کہ اس صورت میں سرمایہ دار کا سرمایہ دوسرے لوگوں کے ماں میں شامل ہو کر ان کی محنت اور مشقت کے طفیل افزاں اور افزوڈگی حاصل کرتا ہے اور اس طرح گویا پیسہ بغیر محنت اور نقصان کے محض پیسے کی حیثیت سے پیسے کو ہمپتا چلا جاتا ہے جس سے ارتکازِ زر کی صورت پیدا ہوتی ہے اور دولت اور سرمایہ چند ہاتھوں میں جمع ہوتا چلا جاتا ہے۔ اور اس کے نتیجے میں اجتماعی سطح پر تو معاشرے میں محبت اور اخوت کی بجائے نفرت و عداوت کا بازار گرم ہو جاتا ہے اور تعاضد اور تعاون کی بجائے کشاکش اور تصادم کی صورت پیدا ہو جاتی ہے اور انفرادی اعتبار سے سودخور انسان درندوں اور خون چو سنے والی چگاڈزوں کی صورت اختیار کر لیتے ہیں۔ بقول علامہ اقبال۔

از ربا آخر چہ می زاید؟ فتن!

کس نداند لذت قرض حسن

از ربا جاں تیرہ دل چوں خشت و سگ

آدمی درندہ بے دندان و چنگ

یعنی ”سود جیسی اُم الخبائث کے بطن سے آخر قتوں کے سوا اور کیا چیز جنم لے سکتی ہے! افسوس کہ لوگوں کو قرض حسن“ (یعنی ایسا قرض جس میں صرف اصل زر ہی کی واپسی کا وعدہ ہو، بغیر کسی اضافے کے!) کی لذت کا احساس و ادراک حاصل نہیں ہے۔ واقعہ یہ ہے کہ سود سے انسان کا باطن تاریک اور دل اینٹ پتھر کے مانند سخت ہو جاتا ہے اور انسان درندوں کی طرح کے بیٹھوں اور دانتوں کے بغیر فی الواقع درندہ بن جاتا ہے۔“

سرمایہ کے محض سرمائے کی حیثیت سے نفع کے مستحق ہونے کی جس صورت کو شریعت اسلامی نے بدرجہ آخر اور کراہت کے ساتھ (اس کی وضاحت بعد میں آئے گی) جائز قرار دیا ہے وہ ”مضارب“ کا معاملہ ہے، جس میں سرمایہ کسی اور (رب المال) کا ہوتا ہے اور محنت کوئی اور (مضارب عامل) کرتا ہے۔ اس صورت میں اگر

نفع ہو تو وہ ان دونوں کے مابین پہلے سے طے شدہ شرح کے مطابق تقسیم ہو جاتا ہے۔ اس طرح گویا اس معاملے میں سرمایہ کو محض سرمائے کی حیثیت سے ("کماو،" Earning agent) تسلیم کر لیا گیا ہے، لیکن واقعی یہ ہے کہ یہ Master stroke بھی صرف حکمت الہی اور حکمت نبویٰ ہی کے لئے ممکن تھا کہ اس "شر،" کی تلافی اس طرح کر دی گئی کہ اگر نقصان ہو جائے تو وہ سارے کاسار ارب المال یعنی سرمایہ دار برداشت کرے گا، مضارب عامل پر کسی قسم کے نقصان کی کوئی ذمہ داری یا تاو ان عائد نہیں کیا جائے گا! لہذا سودخورانہ ذہنیت کے حامل شاید لاک اس صورت کی جانب بھی رجوع ہی نہیں کر سکتے، بلکہ یہ صورت صرف ایسے لوگ ہی اختیار کر سکتے ہیں جن میں ذاتی جلب منفعت کے ساتھ ساتھ اور کم از کم اس کے مساوی اور برابر اپنے کسی بھائی کی مدد کا جذبہ بھی موجود ہو۔

مضاربہ کے اصول پر کوئی شخص اپنا سرمایہ کسی دوسرے شخص (عامل) کے حوالے ظاہر ہے کہ صرف دو صورتوں میں کر سکتا ہے۔ ایک یہ کہ وہ خود کام کرنے سے معدود ہو اور دوسرے یہ کہ وہ خود کسی اور کام جیسے ملازمت وغیرہ میں مشغول و مصروف ہو اور اس کے پاس "بچت" کی صورت میں کچھ فاضل سرمایہ جمع ہو جائے۔ پہلی صورت میں ایک غیور اور خوددار شخص لازماً یہ چاہے گا کہ بجائے اس کے کہ جو تھوڑی بہت پونچی اس کے پاس ہوا سے کھا کر ختم کر دے اور اس کے بعد "بیانی"، طور پر زکوٰۃ و صدقات کے مستحق لوگوں میں شامل ہو جائے، کیوں نہ اپنی پونچی کو مضاربہ کے اصول پر کسی قابل اعتماد شخص یا ادارے کے حوالے کر دے تاکہ اللہ کو منظور ہو تو اس کی گزر برس زکوٰۃ و صدقات کے بغیر ہی ہوتی رہے۔ رہی دوسری صورت تو یہ فاضل سرمایہ ہی اصل میں اسلامی معاشیات کی وہ "قدربازی" ہے جس کے ضمن میں اسلام کی ایمانی و احسانی اور فقہی و قانونی تعلیمات کو کیجا کر کے دیکھا جائے تو اس کے حامل کے سامنے چار راستے کھلے ہیں: